

ክህነት ብሉይ ኪዳን አብ ታሪክ (ትውፊት) ቀዳሞት ክርስትያን

ዓውደ መጽናዕቲ ካህናት ሰበካ አሥመራን ሰበካ ከረንን
(እምባትካላ 17/24 ሚያዝያ 2007)

(ትሕዝቶ እዚ አስተምህሮዚ ካብ መጻሕፍቲ ወሩይ ኢየሱሳዊ ሊቅ ቅ.መጽሐፍን፣ መምህራይን፣ ዝኩኑ አብዚ መጨረሻ ኣዋን ከኣ አብ ሰማንያ ዓመቶም ናይ ክብሪ ካርዲናልነት ዝተሞህቡ ካርዲናል ኣልበርት ቫንዋህ ዝተመርኮሰ ምኳኑ ክሕብር እፈቱ)።

ብዛዕባ ክህነት ብሉይ ኪዳን አብ ቅ.መጽሐፍ ዝተፈላለ ርኢቶታት ኢዩ ዘሎ፤ ግን እቲ ፍልልይ'ቲ ኣዚዩ መሃሪ ኢዩ። ነቲ ዝተፈጥረ ምዕባለታትን ንዓኡ ዝደረከ ኩነታትን ክትርኢ ኣገዳሲ ኢዩ። ከመይ ኩነታት ንተልእኮን መልክዓቱን ናይ ምቕያር ተልእኮ ከም ዘለዎ ከኣ የረድኣካ። እዚ ንምግንዛብ መጀመርያ ክህነት ብሉይ ኪዳን ካበይ ተበጊሱ ብከመይ ዝበለ ውረድ ደይብ ሓሊፉ ኣበይ ከም ዝበጸሐን፤ ምስ ክህነት ክርስቶስ ዘለዎ ርክብን ፍልልይን ንክርድኣና፤ አብ ቀዳማይ ክፋል ካብ ብሉይ ኪዳን ጀሚርና ክሳብ ሓዲስ ኪዳን ዘሎ ሥእሊ ክህነት ብሉይ ኪዳን ክንርኢ ኢና። አብ ካልኣይ ክፋል ከኣ ክህነት ሊቀ ካህናት ክርስቶስ አብ ሓዲስ ኪዳን ክንርኢ ኢና።

1. ዝተሓላለከ ኩነት ክህነት ብሉይ ኪዳን

ኩነት ክህነት ብሉይ ኪዳን ኣዚዩ ዝተሓላለኸን ዝተፈላለ መልክዓት ሓዙ ዝርከቡን ኢዩ። ብፍላይ ከኣ አብ ምጅማር ክርስትና ዝነበረ ኩነት።

- ተልእኮ ካህን ብሉይ ኪዳን እንታይ ኢዩ ኔሩ?
- ብንጹር ካብ ካህን እትጸበዮ ነገር እንታይ ኢዩ ኔሩ?
- ብዛዕባኡስ እቲ ነዊሕ ቅ.መጽሐፍ ትውፊት እንታይ ይበል?
- ብጊዜ ኢየሱስ ኮነ ብጊዜ ቀዳሞት ክርስትያንስ እንታይ ዓይነት መልክዕ ክህነት ይዕ ዘቡ ኔሮም?

እዚ ሕቶታትዚ ንምምላስ ካብ መሠረቱ ጀሚርና እቲ ንክህነት ብሉይ ኪዳን ክንርዳእ ዝሕግዘና ነጥብታት ክንርእዮ ክንፍትን ኢና።

1.1. ስም

“ኪህን” ብዕብራይስጢ “ካህን” ማለትዮ። ሃይማኖታዊ ሓላፍነት ናይ ዝለበሱ ሰባት መጸውዒ ኢዩ።

- እዚ ስምዚ ንመጀመርያ ጊዜ “ንመልክ ጸድቅ” ከመልክት ይርከብ። አብ ጊዜ ኣብርሃም ዝነበረዮ (ዘፍ. 14:18)።
- አብ ጊዜ ዮሴፍውን ንሓደ ግብጻዊ ካህን ከመልክት ይርከብ (ዘፍ. 41:45-50፣ 46:20)።
- አብ ዘጽኣት ምጅማሩውን ንሚድያማዊ ካህን ሓሙ ሙሴ የመልክት (2:16፣ 3:1)።
- ብድኅሪ ጸኣተ ግብጺ ጥራሕዮም እስራኤላውያን ካህናት ዝጅምሩ። ካብዚ ንድኃር ዝለዓለ ቦታ ዘለዎ ካህናት እስራኤል ኢዮም ማለት ብዝያዳ ዝጥቀሱሉ ነቲ ካህን ዝብል ቃል። አብ ሌዋ. 13 ጥራሕ 55 ጊዜ ተጠቐሱ ይርከብ።

ብግሪክ “ሄይረይስ” ምስ ቅዱስ ነገራት ዝተተሓሓዘ ስም ኢዩ። ስለዚ ካህን ናይ ቅዱስ ነገራት ኣገልጋሊ ማለትዮ።

እቲ ትርጉም ናይቲ “ኮህን” ዝብል ዕብራዊ ቃል፣ ትርጉሙ ምናልባት ካብቲ “ካኑ” ዝብል ናይ ኣካድያን ቃል ዝመንጨወ ኢዩ ይበሃል። እዚ ከኣ “ድንን በለ” ማለት ኢዩ። ስለዚ ካህን እቲ ኣብ ቅድሚ መለኮታዊ ነገራት ዝደንን ዘምልክ ማለት ኢዩ።

ካልኣት ከኣ ካብ “ኩን” ማለት “ቀኒዑ ዝቐወም” ዝብል ዓንቀጽ ዝመንጨወ ኢዩ ይብሉ። እዚ ማለት “ሆህን” ማለት “ኣብ ቅድሚ ህልውና እግዚኣብሔር ዝቐወም (ዘለዎ)” ማለት ኢዩ ዝብሉ ኣለዉ (ዘዳ. 10:8)።

A. Cody - ኣብ “ታሪክ ክህነት ብሉይ ኪዳን” ዝብል መጽሓፍ፣ ነዘን ክልተ ትርጉም ነጻጊ፣ ኣብ ሲርያክ ዝተመስረተ ናይ ሃብቲ ትርጉም ዘለዎ ቃል ይሕብር።

“ኮህን” ብሉይ ኪዳን እቲ ሃብቲ ዝልምን ዘምጽእ ሰብ ኢዩ። ካህን ናይ ቡራኬታት ሰብ ኢዩ ይብል።

እዚ ኣሳብዚ ቅዱስ መጽሓፍ ኣሳብ ብምዃኑ ተቐባልነት ዘለዎ ኢዩ ተባሂሉ ይእመነሉ (ዘኁ. 6:22-27፣ ዘዳ. 28:3-12 ርኣ)።

1.2. ቅጽላት ክህነት

ካብቲ ስም ንላዕሊ ንትርጉም ክህነት ዝገልጽ እቲ ንዓኡ ዝወሃብ ዝነበረ ቅጽላት ኢዩ።

- ቅጽላት ካህን ብዙሕ መግለጽታት ይወሃቦ ኔሩ፡
 - ናይ ቤተ መቐደስ ሰብ፣
 - ነቶም ንዋዩ ቅድሳት ክትንክፍ ኣላፍነት ዘለዎ ሰብ፣
 - ኣብ ጥቓ ኣምላክ ከገልግል ዝፍቀዶ፣ መስዋዕትታት ዘወፊ፣
 - ግልጸት ወይ ራእይ ዝህብ ሰብ፣
 - ቡራኬታት ዝህብ፣
 - ብዛዕባ ናይ ንጽሕና ውሳኔታት ዝህብ፣

ኣብ ኩሉዚ ቅጽላት ዝያዳ ዝገልጸክ ኣየናይ ኢዩ?

ተራ ካህን ኣብ ታሪክ እናተለዋወጠ ስለዝመጸ ንምውሳኑ ኣጸጋሚ ኢዩ። ገለ ጸሓፍቲ ኣብቲ ናይ መስዋዕቲታት የተኩሩ፣ ንካህንውን ሰዋዒ ኢሎም ክሰምዩዎ ይመርጹ።

Cody ግን ዝያዳ ንካህን ዝገልጸ መስዋዕቲ ኣይኮነን። ካልኣትውን ይገብርዎ ኢዮም። ንካህን ዝያዳ ዝገልጸ፣ ናይ ቤተ መቐደስ ሰብ ምዃን ኢዩ ይብል። ዝያዳ ተራኡ ከኣ ግልጸታት ወይ ራእያት ምሕባርዮ።

1.2.1. ናይ ራእያት ምቕባር ሰብ

ኣብ ምጅማር “ኡሪምን” “ቲሚምን” ዝበሃል መሳርሒ ከም ዝነበረ፣ ነዚ ንዝቐርበሉ ከኣ ጉዳዩ ወይ ጸገሙ ንምፍታሕ ይሕግዝ ምንባሩ ይዝንቱ። ምርቓ ሙሴ ንነገዳት እስራኤል።

“ንነገድ ሌዊ “ቲሚምካን ኡሪምካን ነቶም ሕዮዎት ሰብካ፣ ... ሃቦም (ዘዳግ. 33:8)።

ብኣባ ተክለሚካኤል ተወልዶ ዘማኅበረ ልኡካን ኣብ እምባትካላ

እዚ ኡሪምን ቲሚምን ዝበሃል ዳርጋ መሳርሒ ጥንታዊ እምነት ዝኮነ ዳርጋ መሳርሒ ጥንቆላ መሳሊ ኢዩ። ከም ዕጫ ተውድቐሉ ቁርጽራጽ ዕንጸይቲ ወይ ተመሳሳሊ ነገር ኢዩ። ንኣብነት ሣውል ምክንያት ስዕረቲ ክፈልጥ ተመሳሳሊ ሕቶ ይሓትት (1ሣሙ. 14:41 ርአ)።

ዳዊትውን ተመሳሳሊ ምክርታት ክሓትት ናብ ኣብያታር ካህን ይክይድ ነበረ (1ሣሙ. 23:9፣ 30:7)።

ስለዚ ነቲ ናይ ኣምላክ ሰብ ሕተት ይበሃል ኔሩ። ጸኒሑ ተመሓይኹ ዝረእ ተራ ካህናት ከምቲ ናይ ቅድም ዕጫ ምውዳቕ ዘይኮነስ ከስተምህሩ ኢዮም ይብል (ዘዳግ. 33:9-10) “ንሳቶም ... ንኣካ ዘርኣይዎ ዓቢይ እምነት ይበልጽ፣ ቃልካ ኣለዉ፣ ኪዳንካውን ኣጽኒዖም ኃዙ። ንያዕቆብ ፍርድታትካ፣ ንእስራኤል ደማ ሕግካ ኪምህሩ፣ ዕጣን ናብ ቅድሚካ፣ ምሉእ ዚሓርር መስዋዕቲ እውን ኣብ መሠውዒካ ኬቐርቡ ...”።

ስለዚ በዚ ዳሕራይ መግለጺ መሠረት ካህን፡

- ንድላይ እግዚአብሔር ዝገልጽ፣
- ንሕይወት ደቂ ሰባት ምስ እግዚአብሔር ከም ዝሰማማዕ ዝገብር (ክገብር ዝጽዕር)፣ እዚ ከኣ ዝያዳ ውሽጣውን፣ ንተራ ካህን ዘዕብን ኣላፍነታት ኢዩ።

ካህን፡ ነቲ ካብ እግዚአብሔር ዝመጽእ ግልጸት ወይ ትምህርቲ ዘመሓላልፍ ኢዩ። ኣብ ፍሉይ ምክንያታት ሥርዓተ ኣምልኮ ይፍጽም ወይ ይመርሕ።

ንኣብነት፡ ሓጌ 2:11-13 - ንካህን ሕተቶ ድኅሪ ኢሉ፣ እቲ ዘርክስን ዘዩርክስን ክሓቶ ይርከብ። ከማኡውን ዘካ. 7:3 - ብዛዕባ ንካህን ምሕታት ይሓረብ።

ጸኒሑ ብሥሩዕ እቲ መለኮታዊ ትምህርቲ ከስተምህሩ ብሓደራ ተዋሂቡዎም ነበረ።

“ሕግካ ... ንእስራኤል ይምህሩ”

ሙሴ ነቲ ጥቕላል ናይ ሕጊ ኣብ ታቦተ ኪዳን ምእንቲ ከቐምጥዎ ብሓደራ ንሌዋውያን ኢዩ ሂቡዎ ዝነበረ።

ነዚ ጥቕላል (መጽሓፍ) ሕግዚ ንሕዝቢ ምእንቲ ከንብቡሉ ከኣ ነቶም ካህናትን ሽማግሌታትን ኣዚዙዎም ነበረ (ዘዳግ. 31:9-13,26)።

ድኅሪ ስደት ባቢሎንውን ኣብ ትንቢት ሚልክያስ ከምዚ ዝስዕብ ዝብል ንረክብ፡- “ብዛዕባ እግዚአብሔር ቅኑዕ ትምህርቲ ምምሃር ግደ ካህናት ኢዩ። ንሳቶም ልኡካት እግዚአብሔር ጎይታ ሠራዊት ስለዝኮኑ ፍቓደይ እንታይ ምኃኑ ምእንቲ ኪፈልጡ ሕዝቢ ናብኣቶም ኪኮዩ ይግባእ” (ሚል. 2:7)።

ቀጺሉ ግን ነዚ ተልእኮዚ ብግቡእ ስለዘይፈጸሙ ነቶም ካህናት ከቢድ መጠንቀቕታ ክህበም ይርከብ (ሚል. 2:8-9)።

ብመሠረቱ ግን እቲ ሕጋዊ ኣላፍነት ንካህናት ዝተዋህበ ኢዩ ኔሩ። እቲ ዝበርቱዔ ጸገማት ናብኡም ኢዩ ዝቐርብ፣ ወላ ምስክር ዘይተረክበሉ ጉዳይ ናብኡም ይቐርብ (ዘዳግ. 21:1-9፣ ዘኁ. 5:11-31 ርአ)።

ደረጃ ሥልጣኖም ኣብ እዋን ክርስቶስውን ኔሩ ኢዩ። ነዚ ዘረድእ ኣብ ኩምራንውን ከምዝተረክበ ይገባር።

“አብ ነፍሲ ወከፍ ማኅበር አመንቲ፣ ሓደ መጽሐፍ አስተንትኖ ዝተማሀረ ካህን ይሃሉ። ንትእዛዙ ከአ ኩሎም ይተእዛዙ” ይብል (CD – Codice di Damasco cf. IQS VI, 3-4; IQ Sa III; 22-25 Cḥ)።

እንተኮነ ካህን ክሳብ ክንደይ ነዚ ዝሕተቶ ዘሎ ሓላፍነት ስንድው (ምሁር) ምኳኑ የጠራጥር። በዚ መሠረት ድኅሪ ስደት፣ እዚ ናይ ሕጊ ፍልጠትን ሓላፍነትን፣ ናይ ካህናት ምኳን ጥራሕ ተሪፉ፣ ጸሓፍን ሊቃውቲ ሕግን ዝኮኑ ዓለማውያን ከም ዝማዕበሉ ይዝንቱ።

እቶም ካህናት ግን ኣብ ምምራሕ ሥርዓተ ኣምልኮን ካልእ ኣብ ውሽጢ ቤተ መቐደስ ዝግበር ሥራሕን ተወሲኖም ተረፉ።

1.2.2. ናይ ቤተ መቐደስ ሰብ

ርክብ ካህንን ቤተ መቐደስን ብኩሉ ፍሉጥን ቅቡልን ነገር ኢዩ። ካህን ዝምረጽ ንቤተ መቐደስ ከገልግልዮ። ነዚ ሓላፍነት'ዚ ክፍጽም ዝክእል ካልእ ኣካል የሎን።

“መሴን ኣሮን ምስ ደቂን ካብ እስራኤላውያን ንቤተ መቐደስ ናይ ምዕቃብ ሓላፍነት ነበሮም። ዝኮነ ጓኖ ኣብኡ እንተቐረቡ ይቕተል” (ዘኁ. 3፡38)።

- ቤተ መቐደስ እንተ ተመስሪቲ ካህን ከአ ይቐባእ። ነቲ ሥርዓተ ኣምልኮ ምእንቲ ክመርሕ፦
 - ኣብ እዋን መሳፍንቲ ሚካህ (መሳ. 17፡5-13)
 - ኣብ እዋን ሣሙኤል ኣብ ቅርያት-ያሪም (1ሣሙ. 7፡1)
 - ሮቦአም ኣብ እዋን ምምቃል መንግሥቲ (1ነገ. 12፡31)፣ ነዚ ከተግብሩ ይርከቡ።

ኣብ'ዚ ኩነታት፡ ቤተ መቐደስ ኣብ እስራኤል ሓደ ዓብይ ለውጥታት እናገበረ ዝመጸ ምኳኑ ምግንዛብ የድሊ።

ቅድም ዝተፈላለ ቤተ መቐደስ ማለት ከም ሲከም፣ ቤትኤል፣ ቢዔር ሸባዕ ኣለዉ። ካልኣት'ውን ከም፡- ሲሎ፣ ገባዖን፣ ዳን ኔሮም።

ድኅሪ ምትሓዝ ኢየሩሳሌም ዳዊት ነቲ ታቦተ ኪዳን ናብኣ ኣግዒዞ ዋና ከተማ ናይ ግዝኣቲ ዝበራ። ናይ ሃይማኖት ማእከል እውን ኮነት (2ሣሙ. 6)።

ኣብ 2ሣሙ. 24፡18-25 ከምዘሎ ከአ ዳዊት ቦታ ገዚኡ ታቦት ከም ዝሃነጸ ይንገር። ብከምዚ ኣብኡ ከአ ሰሎሞን ቤተመቐደስ ሃነጸ (1ዜና. 22፣ 2ዜና 3፡1)።

ንጉሥ ዝርከበላ ከተማን ቤተ መቐደስን ብምኳን፣ እቲ ቀንዲ ወግዓዊ ሥርዓተ ኣምልኮ ዝፍጸመላ ኮነት። ጸኒሑ ምስ ጊዜ ከአ ቀዳመይቲ ጥራሕ ዘይኮነስ እታ እንኮ ቤተ መቐደስ ክትከውን ኣብኣ ጥራሕ መሥዋዕቲ ክቐርብ ተወሰነ።

ብፍላይ ንጉሥ ሕዝቅያስን፣ ኢዮስያስን ኣብ ዝገበርዎ ሥርዓተ ኣምልኮታዊ ተሓድሶ ነዚ ነገር'ዚ የነጸሮ። ኢዮስያስ ብፍላይ ንኩሎም ካልኣት ኣብ ግዝኣቲ ዝነበሩ ቤተ መቐደሳት ደምሲሱ፡ ንኩሎም ካህናት ከተማታት ይሁዳ ጸዊዑ ነቲ ዕጣን ዘትክኩሉ ዝነበሩ ቦታታት ዝራከሶ (2ነገ. 23፡8)።

ነዚ ዘነጸር'ውን ኣብ ዘዳግ. 12፡13-14 **“ዚሓርር መስዋዕትኩም ኣብ ቃሕ ዝበለኩም ቦታ ከይተዕርጉ ንርእስኩም ተጠንቀቑ። ዚሓርር መሥዋዕትኩም ኣብ'ቲ እግዚአብሔር ኣብ ምድሪ**

ሓደ ካብ ነገዳትኩም ዝኃረፍ ቦታ ደኣ ኣዕርጉ። እዚ ኣነ ዝእዝዘኩም ዘሎኩ ኩሉ ከኣ ኣብኣ ኣዕርግዎ።

ብከምዚ ድኅሪ ስደት፡ ሓደ ቤተ መቐደስ ክህሉ ኣገዳሲ ኮነ። እቲ ሓደ ኣምላክ ሓደ ቤተ መቐደስ ጥራሕ ክህልዎ ኣለዎ ዝብል ርድኢት ነገሰ። እንተኮነ ካብ ይሁዳ ወጻኢ፣ ክልተ ናይ ኣይሁድ ቤተ መቐደስ ኣብ ግብጺ ምንባሩ ይዝንቱ።

- ኣብ ኤለፋንቲና - ኣረማይስጢ ሰነዳት (papi) ናይ 5 ክፍለ ዘመን ቅ.ክ. ዝምስክርዎ።
- ኣብ ሰዮንቶፓሊ ብ160 ቅ.ክ. ዝተመስረተን ብ73 ድ.ክ. ብሮማውያን ዝተደምሰሰን ኢዩ።

ከማኡ'ውን ኣብ እምባ “ጋሪዝም” ናይ ሳምራውያን ቤተ መቐደስ ኔሩ ኢዩ።

1.2.3. ናይ መስዋዕቲ ሰብ

ቡራኬ ሙሴ ብዛዕባ ካህናት፡ “**ዕጣን ናብ ኣፍንጫካ (ናብ ቅድሚካ)፣ ምሉእ ዚሓርር መስዋዕቲ እውን ኣብ መሠዊዕካ (ታቦትካ) ኬቐርቡ**” (ዘዳግ. 33፡10) እናበለ ይባርክ።

ቅድም መስዋዕቲ ምቕራብ ናይ ካህናት ጥራሕ ከም ዘይነበረ ዘረድእ ብዙኅ ኣብነታት ኣሎ። ካብ ኣብርሃም ጀሚርካ ክሳብ ዳዊት ሰሎሞን መስዋዕቲ የቐርቡ ምንባሮም ይንገር። ቀስ ኢሉ ግን ናብ ካህናት ጥራሕ ተወሰነ። ያዝያስ ንጉሥ ዕጣን ብምቕራቡ ክቕጾ ይርእ (2ዜና. 26፡16-20)። እዚ ናብ ካህናት ጥራሕ ከም ዝውሰን ዘግበሮ፡ ቅድስና እግዚአብሔር ንምክባርዮ። ምስ ኣምላክ ርክብ ዘለዎ ሰብ ንክወፍዮ ብማለት ምስ ቅድስና እግዚአብሔር ዝከይድ ሕይወት ዘለዎ ዝተቐብአን ሰብ ንክከውን ብማለት ኢዩ። ካልኣይ ምክንያት እቲ ምእንቲ ሥርየት ኃጢአት ዚውፈ መስዋዕቲ ዝሓቶ ግድነት ኢዩ።

ቅድሚ ስደት ዝነበረ መስዋዕቲ ብዝበዝሕ ናይ ኅብረት መስዋዕቲ ኢዩ ኔሩ። እዚ ምእንቲ ስሬት ኃጢአት ዝብል፡ ድኃር ዝመጸ ይመስል። ኣብ ዳኅራይ ግን ዝለዓለ ኣገዳስነት ዝነበሮ መስዋዕቲ ኮነ። ብፍላይ ባህርያዊ ኮነ ሰብ ዝፈጠሮ ሓደጋታት ነቲ ሕዝቢ ኣበሳኡ ክግንዘብ ምስ ሓገዝዎ፡ ከማኡ'ውን ኣገዳስነት ቅድስና ናይ ኣብ ቅድሚ ኣምላክ ዝቐርብ ኣገልጋሊ የረድኡ ነበሩ።

1.2.4. ንጽሕና መስዋዕቲ ዝከታተል

ህልውና ዘይንጹሕ ሰብ ንክብሪ ኣምላክ ዝጸርፍ ኢዩ። ስለዚ ነቲ መስዋዕቲ ዘይቅቡልን ከም ዝንጸግን ዝገብር ኢዩ።

ስለዚ ካህናት “**ነታ ኣብ ማእከሎም ዘላ ማኅደረይ ብምርካሶም ብርክሰቶም ከይሞቱስ ንደቂ እስራኤል ካብ ዜራክሶም ነገር ከምዚ ገርኩም ፍለዩዎም**” (ሌዋ. 15፡31)።

እዚ ንጽሕናዚ ብፍላይ ንለምጺ ብዝምልከት፣ ምልክት ምስተረእ ቀልጢፉ ናብ ካህን ክርእ ኣለዎ (ሌዋ. 13)። እንተሓወየውን ናብ ካህን ተራእዩ ክረጋገጽ ኣለዎ (ሌዋ. 14)።

1.2.5. ቡራኬ ዝህብ

ካህን ብስም እግዚአብሔር ንሕዝቢ ናይ ምብራክ ሓላፍነት ዘለዎ ኢዩ። ሲራ. 45፡15-19 ብስም እግዚአብሔር ምብራክ፡ ስም እግዚአብሔር እናጸዋዕካ ምብራክ ምኃኑ የነጽር።

ዘኑ. 6:27 ከአ አገባብ ይሕብር።

ስም እግዚአብሔር እናጸዋዕካ ምብራክ ማለት ነቲ ዝባረኮ ምስ እግዚአብሔር ርክብ ከም ዝገብር ምግባር፣ ሕይወቱ ብርክብን ጸጋታትን እግዚአብሔር ከምዝብርትዕ ዝገብር ኢዩ። ቡራኬ እግዚአብሔር፣ ሰላምን በረከትን፣ ጥዑይ ርክብን ይፈጥር። ብዘይካኡ ግን ዓወት የሎን፣ ኣብ ሕይወት።

እዚ ቡራኬ ብስም እግዚአብሔር ቅድስናን ዕቤትን እግዚአብሔር ዝገልጽ ብምኳኑ በብቀኑናብ ንክብሩ ስም እግዚአብሔር ዘይምድማጽ ብካልእ ምትካእ ተለምዶ። ክሳብ ሎሚ ከአ የክብርዎ ኣለዉ ነዚ ስም እግዚአብሔር ዘይምድማጽ ዝብል ልምዲ።

ስለዚ ካህን ብዙኅ መግለጽታትን ተልእኮን ኢዩ ዘለዎ።

- ሀ. ካህን ሞንጎይና እግዚአብሔርን ሕዝብንዩ።
- ለ. ካህን ምእንቲ ሥሬት ኃጢአት መስዋዕቲ ዘቕርብን ከም ፍረኡ ከአ ቡራኬ እግዚአብሔር ዘውህብን ኢዩ።
- ሐ. ክብሪ ካህን ክህነቱ ንእግዚአብሔር ቢሉ ኣብ ምውፋዩ ኢዩ።
- መ. ናብ እግዚአብሔር ዝቕረበን ኣብ ቅድሚ ህልውና እግዚአብሔር ተልእኮኡ ዘወፊ ኢዩ። በዚውን ፍሉይ ኣላብስ ተላቢሱ ሥርዓተ ኣምልኮ ይመርሕ።
 - እቲ ኣላብስ ሥርዓተ ኣምልኮ፣ ሰማያዊ መልክዕ ኢዩ ዘልብሶ።
 - እቲ ሥርዓተ ኣምልኮ ከአ፣ ኣብ መለኮታዊ ክልልዩ ዘእትዎ።

በዚ መሠረት ካህን ንሰባት ካብ ርእሶም ወጺኦም ናብ ኣምላክ ወይ ርክብ ምስ ኣምላክ ክክፈቱ ይሕግዝ። ከመይ ዝከፍእ ኩነት ሰብ፣ ካብ ኣምላክ ምሽፋት፣ ኣብ ርእሶካ ምዕ ጻው፣ ብዛዕባ ኣምላክ ዘይምግዳስ ኢዩ።

ከምቲ ዓሻ ዝብሎ፡-

- መዝ. 13:1 “ዓሻ ብልቡ ኣምላክ የሎን ይብል”
- ሶፍ. 1:12 “ኣምላክ ጽቡቕ ኮነ ክፉእ ክገብር ኣይክእልን ኢዩ”፤ ብማለት ንኣምላክ ክነጽግ ወይ ከናእስ ምስ ዝርከብ ሞይቱ ማለት ኢዩ።

ስለዚ ሞንጎኝነት ካህን እቲ ዝዓበ ተልእኮኡን ክብረቱን ኢዩ። እዚ ከአ ርክብ እግዚአብሔርን ሕዝቡን ምስላጥ፣ ምቅልጣፍ፣ ምድንፋዕ ኢዩ።

2. ታሪካዊ ምዕባሌ ክህነት ብሉይ ኪዳን

ታሪካዊ ምዕባሌ ክህነት ምስ ምፍላይ (Separation) ናይ ቅዱስን ንቡርን ነገራት ኢዩ ጀሚሩ። እቲ ቅዱስ ነገራት ካብቲ ካልእ ንምፍላይ ፍሉይ ሰብ (ካህን)፤ ፍሉይ ኣቕሑ (ንዋየ ቅድሳት)፣ ፍቓይ ኣላብስ ክህነት፤ ፍሉይ ቦታ (ቤተ መቕደስ ወይ ቴንዳ ምርካብ)፤ ተመደበ። እዚ ፍልልይዚ ንካህናት ሓደ ፍሉይ ሥልጣን ይህበም ነበረ።

2.1. ኣብ ቅ.መጽሐፍ ክልተ ዓይነት መግለጺ ኣሎ።

- ኣብ መጽሐፍ ሣሙኤልን መጽሐፈ ነገሥትን
- ኣብ መጽሐፍ ዜና መዋዕልን ኢዩ።

ሓደ ዓይነት ፍጻሜታት እናዘገብተው ከሎ መጻሕፍቲ ዜና መዋዕል ድኅሪ ስደት ዝተጸሕፉ ብምኳኖም ዝያዳ ንኣምልኮን ንክህነትን ዝሰፍሐ ቦታ ይህቡ። ኩሉ ታሪክ ዳዊት ናብ ምህናጽ ቤተ መቐደስ ዘተኮረን፣ ነዊሕ ምዕራፋት ብዛዕባ ምሕደራ ክህነትን ይገልጽ (1ዜና. 23-26 ርአ)።

እዚታት ግን ኣብ'ቲ ቅድሚኡ ዝተጸሕፈ መጻሕፍቲ ሣሙኤል ኣይንረክቦን።

ብዛዕባቶም ስዒቦም ዝመጹ መግሥታት እንክዘንቱ ከኣ፣ ዜና መዋዕል ብዝያዳ ብዛዕባ ምድምሳስ ካልኣት መቐደሳትን ምሕዳስ ሥርዓተ ኣምልኮን የዘንቱ። እቲ ዳኅራይ እርማት መጻሕፍተ ኣራት ማለት ቦቲ ክህነታዊ ምንጪ ተፈጺሙ ዝበሃል'ውን እዚ ስክፍታ'ዚ ዘንጽር ኢዩ። ኣብ ዘጽኣት ድኅሪ ኪዳን ምፍጻሙ (ዘጽ. 24) ቀጺሉ ነዊሕ ናይ ኣምልኮን ቤተ መቐደስን መምርሒታት ይህብ (ዘጽ. 25-31)። ድኅሪ ኃጢአት እስራኤልን፣ ምሕዳስ ኪዳንን (ዘጽ. 32-34) እንደገና ንካልኣይ ጊዜ ብሰፊሕ ብዛዕባዚ ናይ ኣምልኮ ኣገባባት ይዛረብ (ዘጽ. 35-40)።

ቀጺሉ ኣብ ዘሌዋውያን፣ ብዛዕባ ንጹሕ ዘይንጹሕ፣ ቅዱስ ዘይቅዱስ ማለት ብዛዕባ ሕግታት መስዋዕትን፣ ሕገ ንጽሕናን፣ ሕገ ቅድስና ክህነትን ብዛዕባ በዓላትን የዘንቱ (ሌዋ 1-7፣ 11-16፣ 21-22፣ 23)።

መጽሓፍ ዘኑልቅ'ውን ዝለዓለ ትኩረት ንሌዋውያንን ንካህናትን ይህብ፣ ብዝለዓለ ወኒ ከኣ ንኣለፋታትን መሰላት ኣሮንን ይከላከል (ዘኑ 1፣48-53፣ 3-4፣ 8፣ 16-17)።

ብሓጺሩ ካብ መጀመርያ ገጽ ናይ ዘፍጥረት ኢዩ ድምጹ ዘስምዕ እዚ ክህነታዊ ምንጪ። ሥርዓተ ተፈጥሮ ብምዝገው (ዘፍ 1፣1-2፣ 4) ነቲ ዝስዕብ ታሪክ መእተዊ ይገብረሉን፣ ንሥልጣን ክህነት የንጸባርቕን።

2.2. ድኅሪ ስደት ባቢሎን

እቶም ዝተመልሱ ኣብ ምጅማር ኣብ ትሕቲ ሓደ ካብ ዓሌት ዳዊት ዝኮነ መራሒ ማለት ዘሮባቤል ተወዲቦም ከም ካልኣይ ንዓኡ ዝድግፍ ከኣ ሊቀ ካህናት ኢዮሱ ነበረ። ትንቢት ሓጌ ነዚ ይምስክር (ሓጌ 1፣1.12.14፣ 2፣1,4,21,23)።

ጸኒሑ ግን ዘሮባቤል ይጠፍእ፣ ተካኢ'ውን ኣይንርእየሉን። እቲ ሊቀ ካህናት ንበይኑ ክመርሕ ይርከብ። ኣብ ዘካ 6፣11 ከኣ እቲ ኣክሊል ዘውዲ ንኢዮሱ ክወሃብ ንረክቦ። እዞም ክልተ ነቢያት ሓጌን ዘካርያስን ፍሉይ ተገዳስነት ኣብ ክህነትን ሊቀ ካህናትን የርእዩ። “ዓብይ ካህን” ቢሎም ከኣ ይጽውዕዎ።

ካብ'ዚ እዋንዚ ጀሚሩ እቲ ሊቀ ካህናት ፖለቲካዊ ሥልጣን'ውን ክሕዝ ይርእዮ።

መጽሓፈ ሲራክ 50፣4 - ንሊቀ ካህንት ንቤተ መቐደስ ስለ ዘሓደሰን፣ ጽቡቕ ሥርዓተ ኣምልኮ ስለ ዝመርሐን ጥራሕ ዘይኮነስ ነታ ከተማ ጽኑዕ መከላከሊ ስለ ዝገበረላ ይንእዶ። እዚ ናእዳን ውዳሴን ንስምኦን 2^ይ ወዲ ኣንያ 2^ይ ኣብ 3^ይ ክፍለ ዘመን ቅ.ክ. ዝነበረ'ውን ይህቦ።

ድኅሪኡ ስደት ኣንጦንስ ኤጲፋነ ንሃይማኖት ሕዝቢ እግዚአብሔር ከጥፍእ ምስ ተላዕለ፣ ሽዑዩ ሓደ ሥድራ ካህናት ዝኮኑ ሓስሞናውያን ዝበሃሉ ተወዲቦም ብውግእ ሕዝቢ መራሐም ዓወት ዝጨበጡ። በዚ'ውን ኣይሁድ ሃይማኖታውን ፖለቲካውን ናጽነት ጨበጡ።

አብዚ እዋን እዚ ኢዩ ከአ እቲ “ሊቀ ካህናት” (1መቃ 10:20) ዝብል ስም ዝተዋህበ። “አርኪይሪይዩስ” ዝብል ቃል ተዋህቦ። አብ ልዕሊ'ቲ ናይ ሥርዓተ ኣምልኮን፣ ሃይማኖታዊ ሕይወት ናይ ፖለቲካን ወተሃደራውን ሥልጣን እውን ዘጠቓልል ኮነ። ቀጺሉ አብ ዘሎ “ዮናታን ከአ ነቲ ሓዲስ ቀምሽ አብ ሳብዓይ ወርኒ ናይ'ታ መበል 160 ዓመት አብ መዓልቲ በዓል ዳስ ተከደኖ። ንሱ ሠራዊት አቕመ፣ ብዙኅ አፅዋር ደሊቡ ድማ አፅጠቐም (1መቃ 10:21)፣ ብማለት ነቲ ሃይማኖታውን ፖለቲካውን ወተሃደራውን ሥልጣኑ የነጽር። ቀጺሉ'ውን “አዛዝ ሰራዊትን ገዛእ ሃገርን” ከምዝተሾመ ይገልጽ (1መቃ 10:65)።

ብድኅሪ ዮናታን ከአ ስምኡን ኃዉ ተክኦ፣ ብዙሕ ዓወታት ኣመዝጊቡ ከአ ናብ ምሉእ ናጽነት አሰጋገሮም። ብ170 ከአ ኣርዑት ኣረማውያን ካብ ሕዝብን ሃገርን እስራኤል ተላዓሉ። እቲ ሕዝቢ አብ መዝገበ ታሪካቲ፣ ቀዳመይቲ ዓመተ “ስምኡን እቲ ዓብይ ሊቀ ካህናት፣ አብ ኣይሁድ አዛዝ ሠራዊትን መራሕ ሕዝቢ ኣይሁድን” እናበሉ ኪጽሕፉ ጀመሩ (1መቃ 13:42) ሃሞንያዊ ቤተ ክህነት ከአ ብከምዚ ነቲ ሥልጣን ክሳብ እዋን ሂሮድስ (37 ቅ.ል.ክ) ሓዘዎ ጸንሐ። ካብዚ ንደኃር እቲ ፖለቲካዊ ሥልጣን ሊቀ ካህናት አብ ካልኣይ ደረጃ ሓለፈ። ወላ ብጊዘ ሮማውያን እቲ ሊቀ ካህናት እቲ ዝለዓለ ኣይሁዳዊ ሥልጣን ነበረ። ነቲ ባይቶ ከአ ይመርሖ ነበረ። እቶም ሮማውያን ከአ ብከምኡ ይፈልጡዎ ነበሩ።

2.3. ትጽቢት ሓደ ናይ መሲሓዊ እዋን ሊቀ ካህናት

ኩነቲ ሊቃነ ካህናት ንኢየሱስ፣ ነዚ መዓርግዚ ንምንጸግን፣ ፍጻሜ ቅዱሳት ጽሑፋት ምዝንጋዕን ክፈጥር ኣይክእልን ኢዩ። ብአንጻሩ እዚ ኩነትዚ ንምሕዳስ ክህነት ዝዕድም ኢዩ፣ ከመይ እቲ ትጽቢታትን ተስፋታትን ቅዱሳት ጽሑፋት ንሱ ኢዩ ዝነበረ።

2.3.1. ነቢያት

ነቢያት እስራኤል ንካህናት እዋናምን ነቲ ግብዝ ዝኮነ አብ ቤተ መቐደስ ዝፍጽምዎ ዝነበሩ ሥርዓተ ኣምልኮኦም ብዙኅ ይነቕፍዎ ኔሮም ኢዩ (ሆሴ 5:1፣ 8:13፣ ኣሞ 5:21-25፣ ኢሳ 1:10-16፣ ኤር 2:8፣ ሚል 2:1-9 ርአ)።

እንተኮነ ብማንም ንኣገዳስነት ንክህነት አብ ሕቶ አእቲዮም ኣይፈልጡን። ብአንጻሩ ቀጻልነት ክህነትን፣ ተሓድሶ ሥርዓተ ኣምልኮን ክህነትን ይእውቑ፣ የበሥሩ ኔሮም። እዚ አብ ኢሳ. 2:1-5 ጎሊሑ ዝርከብ ኢዩ። ከማኡ'ውን አብ ሚክ 4:1-3።

ሕዝቅኤል እውን መጽሓፉ ብዓቢይ ራእይ ናይ መጻኢ መቐደስ ይዛዘም፣ ተልእኮን ቅጽላትን ካህናት'ውን የነጽር (ሕዝ 40-44፣ 44:10-33)። እቲ ዕንወት ቤተ መቐደስ ዝተነበዩ ኤርሚያስ'ውን ካህናት ሌዋውያን መስዋዕቲ ዘቕርቡ ተካእቲ ኣይስእኑን ኢዮም እናበለ የበሥር (ኤር 7:12-14፣ 33:18)።

እቲ ብብርቱዕ ንግብዝና ካህናት ዝወቅስ ሚልክያስ (2:19) እውን፣ አብኡ ጥራሕ ደው ኣይብልን፣ እኳ ደአ ጐይታ ናብ መቐደሱ ክኣቲ ኢዩ፣ “ንሱ ከምቲ ንብሩር ዚኸፍልዕን ዜጽርን ኪጽሪ፣ አብ ፍርዲ ኪቕመጥ ኢዩ። ሠራሕ ወርቂ ንወርቅን ንብሩርን ከም ዚኸፍልዎም፣ ልኡኪይ ከአ ንደቂ ሌዊ ማለት ንካህናት ኪጽርዮም ኢዩ። ንሳቶም ከአ ንእግዚአብሔር መስዋዕቲ ብጽድቂ ኪሰውዑሉ ኢዮም። ሽዑ መሥዋዕቲ ሕዝቢ ይሁዳን ኢዮሩሳሌምን፣ ከምቲ በተን መዓልትታት ጥንቲ፣ እወ ከምቲ በተን ናይ ቀደም ዓመታት ባህ ዘበሎ፣ ንእግዚአብሔር ባህ ኪብሎ ኢዩ” (3:3-4)።

ድሮ አብ 1ዓሙ 2:35 ብዛዕባ ሓደ ምስጢራዊ “ናይ ኣምላክ ሰብ” ሓደ ወትሩ መወከሲ ክኸውን ዝክእል ተስፋ ሂቡ ኔሩ። “አኑ ከአ ከም ፍቓደይን ከም ሓሳቤን ዚገብር እሙን

ካህን ከተንሥእ ኢየ፣ ንኣኡ ድልድልቲ ሰድራ ከቕመሉ ኢየ፣ ንሱውን ንሓዋሩ ኣብ ቅድሚ መሲሐይ ኬገልግል ኢዩ” ከእ ኣይብል።

ቅድሚ ዘመነ ክርስትና መጽሓፊ ሢራክ ክህነት ኣሮን ብዘለዓለማዊ ኪዳን ውሑስ ምኪኑ ኣጽኒዑ ይዛረብ ነበረ (ሢራ 45:7,15,24)

2.3.2. ምልኣት ጊዜን ናይ መጨረሻ ኣዋንን

ብዛዕባ ምልኣት ጊዜን ናይ መጨረሻ ኣዋንን ኣብ ዝዘረበሉ ጽሑፋት ኣይሁድ ብዛዕባ ምልኣት ንጉሣዊ መሲሕ ጥራሕ ኣይኮኑን ዝዛረቡ ዝነበሩ። ብዛዕባ ሰለስተ ኣካላት (ሰባት) ይዛረቡ ምንባሮም ሰነዳት ኩምራን የዘንትዉ (ሕገ ማኅበር 1Q S IX, 10-11)። ምልኣት እቲ ነብይን፣ “ናይ ኣሮንን ናይ እስራኤልን መሲሓት” ይጠቅስ። እዚ ከኣ ኣብቲ ናይ ዘዳግ 18:18 ዝምርኮስ ኢዩ።

እቲ መሲሕ - “ቅቡእ” ዝብል ንነብያ ኮነ ንካህን ወይውን ንንጉሥ ከመልክት ዝክእል ኢዩ እናበሉ በብእዋኑ ከም ዝደለዩዎ ይትርጉምዎ። ኣብ ኩምራን ዝያዳ ዝጥቀስ እቲ ቅቡእ ናይ ኣሮን መሲሓዊ ካህን ኢዩ። “ንርትዒ ብዝምልከት ደቂ ኣሮን ጥራሕ ኢዮም ዝእዘዙ፣ ናይ ካልኣት ካብ ናቶም ኢዩ ዝውሰን” ይብል (1QS IX, 7 ርኣ)።

ተመሳሳሊ'ውን ኣብ 1Q Sa II, 18-21 ርኣ። ኣብ ድሮ ዘመነ ክርስትና ዝርከቡ ጽሑፋት ኣይሁድ ብዝያዳ ትኩረት ንመሲሓዊ ካህን ይህቡ ኔሮም።

3. ኣገዳስነት ክህነት ኣይሁድ ኣብ ጊዜ ሓዲስ ኪዳን

ብዛዕባ ክህነት ብሉይ ኪዳን ኣብ ታሪክ ቀዳሞት ክርስትያን እንተረከብና፣ ኢየሱስ ንተራ ካህናት ይቕበሎ ምንባሩን፣ ይኹን እምበር ግሉጽ ተጸብኦታት ሊቃነ ካህናት፣ መጀመርያ ንኢየሱስ፣ ድኃር ከኣ ንተከተልቱ ምንባሩ ክንግንዘብ ንክእል።

- እንተኮነ እዚ ተጸብኦቢ ካብ ክህነት ሊቃነ ካህናት ድዩ? ወይስ ካብ ዝነበሮም ሥልጣን ፖለቲካ?
- እቶም ክርስትያንክ ነዚ ብከመይ መሊሶሙሉ ወይ ከመይ ዝበለ ርክብ ምስ ክህነት ብሉይ ኪዳን ኔሩዎም?

3.1. ኣብ እዋን ወንጌላውያንን ግብረ ሓዋርያትን

ኣብ እዋን ወንጌላውያንን ግብረ ሓዋርያትን ዝዘንቱ ኩነት ሊቀ ካህናት ዝለዓለ ስልጣን ኣይሁድ ዝነበሮ እዋን ኢዩ።

ብዛዕባ ሊቀ ካህናት እንክዘረብ፣ ፖለቲካውን ሃይማኖታውን ሥልጣኑ ንምፍላይ ጽጉም ኢዩ ኔሩ። ክልቲኡ ዝተተሓሓዘ ኢዩ ኔሩ። እዚ ርክብዚ ከኣ ንቀዳሞት ክርስትያን ሓደ ጸገም ይፈጥረሎም ኔሩ። ንክህነት ኣይሁድን፣ ነቲ ኣብ ክርስቶስ ዝነበሮም እምነትን ብሓባር ክርእዩ የጸግሞም ኔሩ።

ከመይ ንኢየሱስ ብምክርኻም ሓደ ዓቢይ ፍልልይ ተፈጠሩ ነበረ። እቲ ቀንዲ ነጥቢ ግን መመያ ጌርካ ምክኣል ኢዩ ኔሩ።

- እቶም ክርስቲያን ጨረሾምዶ ምስ ኣይሁዳዊ ክህነት ይፈላለዩ?
- ኣብ መንጎ ክህነትን ፖለቲካዊ ሥልጣንን፣ ፍልልይ ይግበሩ፣ ወላስ ንክልቲኡ ይገጸጉ?
- ነሓደ ኣብ ሕይወት ሕዝቢ እግዚአብሔር ማዕረ ክንድዚ ኣገዳሲ ዝነበረ መዓርግ ምንጸግኻ ሕጋዊ ክኸውን ይክእልዶ?
- ወላ ጌጋ ናይቶም ነቲ መዓርግ ለቢሶም ዝነበሩኻ እንተለኛ ነዚ ኣብ ቃል እግዚአብሔር ዝተመሰረተን፣ ኣዚዩ ዘደንቕ ቅዱስ መጽሐፍ መሠረት ዘለዎን መዓርግ ክርስቶ ወይ ክነጽጉኻ ይክእሉዶ?

3.2. ካህናት ኣይሁድ ኣብ ወንጌላውያን

ካህን (“ሀይረዮስ”)፡ ንኢየሱስ ኮነ ንተመሃርቲ ከመልክት ኣይርከቡን። ወትሩ ንካህናት ኣይሁድ ጥራሕ ኢዩ ዘመልክት።

- ሉቃ. 1፡8-9 ዘካርያስ ካህን ኣብ ቤተ መቐደስ ኣብ ክህነታዊ ኣገልግሎት ከሎ።
- ንኢየሱስ ናብ ቤተመቐደስ እንክወፍዩዎ መስዋዕቲ ወይ መባእ ከም ዘቕረቡ ይላረብ ግን ብዛዕባ ካህናት ኣይጠቅሱን።
- ኣብ መበል 12 ዓመቲውን ምስ ሊቃውንቲ ኣብ ቤተ መቐደስ ምንባሩ ይግለጽ ግን ካህናት ኣይጠቅሱን። ካህናት ምንባሮም ግን ካብ ትገቢት ሚልኪያስ 2፡7 ክንርድኦ ንክእል።
- ንዮሐንስ መጥምቕ ክሓቲ ዝተላእኩ ካህናትን ሌዋውያንን ምንባሮም ኣብ ዮሐ. 1፡99 ይገገር።
- ስለምንታይ ደኣ ተጠምቕ (ዮሐ. 1፡25)? ሥራሕ ካህን ኢዩ ምንጻሕ ስለዝኮነ።
- ማር. 1፡44 “ኬድካ ርእሰካ ንካህን ኣርኢ” ናይ ንጽሕፍ መረጋገጺ ስለ ዝኮነ። ሉቃ. 17፡12-14 ኪዱ ናብ ካህን ተራኣዩ።
- ማቴ. 12፡5 “ካህናት ብሰንበት ኣብ ቤተ መቐደስ ንጥፊት ምግሓስ ከም ዘይኮኖም
- ማር. 2፡26 ንካህናት ጥራሕ ዝፍቀድ መግቢ ከምዝበልፂ ዳዊት።
- ሉቃ. 10፡30-37 ካህን ረጊጹዎ ከይዱ ሳምራዊ ግን ደንጊጹሉ።
- ማር. 12፡33 “ካብ ኩሉ መባእን መስዋዕትን ፍቕሪ እግዚአብሔርን ብጻይን ይዓቢ” ንካህንዮ ዝተባህለ።

3.3. ሊቃነ ካህናት ኣብ ወንጌላውያን

ሀይረዮስ (ካህን) 11 ጊዜ (3-ማቴ.፣ 2-ማር.፣ 5-ሉቃ.፣ 1-ዮሐ.) ጥራሕ ተጠቒሱ እንክርከብ “ኣርኪይረዮስ” (ሊቀ ካህናት) ግን 83 ጊዜ (25-ማቴ.፣ 22-ማር.፣ 15-ሉቃስ፣ 21-ዮሐ) ተጠቒሱ ይርከብ።

እዚኦም እቶም ቀንዲ ወክልቲ ናይ ጋንታ ካህናት ኢዮም።

- ብግሊ ሊቀ ካህናት - ጠቕላሊ ወካሊ ናይ ካህናትን ተካኢ ኣሮን ካህንን ኢዮ። እዚ ቃልዚ (ሊቀ-ካህናት) ኣብ እዋን መቃባውያን ዝማዕበለን፣ ኣብ ናይ ኣይሁድ መንፈሳዊ ቋንቋ ምእታውን ይዝረበሉ። ንክልቲኡ ናይ ካህንን ንጉሥን ሓላፍነት ዘጣመረሉ እዋን ከኣ ኔሩ።
- ንጉሥ ኣንጾክያ ንሓደ ካብ ኣሕዋት ይሁዳ መቃቢስ ይሸጦጦ (1መቃ. 10፡20)፣ ካብኡ ንደሓር ከም ርእሲ ናይ ፖለቲካውን ሃይማኖታውን ሥልጣን ይፍለጥ።

ሊቃነ-ካህናት (ብዙህ) ኣብ ብሉይ ኪዳን ተጠቂሱ ኣይርከብን። ዮሴፍ ፍላጊዮስ ግን ብዙህ ጊዜ ይጥቀመሉ። ኣብ 1ይ ክፍለ ዘመን። እንተኮነ ንመራሕቲ ሃይማኖት ከመልክት ኢዩ ዝጥቀመሉ። ስለዚ ትርጉሙ ንጹር ኣይኮነን። ኣብ ወንጌላውያን'ውን ይርከብ ኢዩ።

እዚ ከኣ ብዘይካቲ ቀንዲ ሊቃ-ካህናት፣ ነቶም ብሕይወቶም ዘለዎ ቀዳሚኡ ዝነበሩ ሊቃ ካህናት፣ ንሓላፊ ቤተ መቐደስ፣ ምክትል ሊቃ-ካህናት፣ ሓላፊ ኣገልግሎት ሥርዓተ ኣምልኮን መስርዕ ኣገልግሎት ዝከታተልን፣ ሓላፊ መዝገብ ቤተ መቐደስ ... ወዘተ ዝኣመሰሉ ሓለፍቲ ዘመልክት ኢዩ።

ማቴ. 16:21 cf. ማር 8:31፣ ሉቃ. 9:22።

ሊቃነ-ካህናት - ምክንያት (ፈጸምቲ) ሕማማት ጎይታና ምኪናም ዘነጸርዮ። ካብዚ ንደሓር እዚ ስም ሊቃነ ካህናት ወትሩ ምስ ሕማማት ኢየሱስ ተተሓሒዞ ኢዩ ዝጥቀስ።

ማቴዎስን ማርቆስን ልዕሊ 15 ጊዜ ምስ ሕማማት ኢየሱስ ኣተሓሒዞም ይጠቐስዎም። በዚ ምክንያት ከኣ ከም ጸላእቲ ኢዮም ዝቐጽርዎም። ሉቃስ ግን 8 ጊዜ ጥራሕ ኢዩ ዝጠቐሶም፣ ኣቀራርባኡ'ውን ፍኹስ ኢሉ ኢዩ።

ኣብዚ ተጸብኢታት እዚ ከም ካህናት ዘይኮነ ከም ሓለፍቲ ፖለቲካዊ ሥልጣን ኮይኖም ኢዮም ዝቐርቡ። ኣብ መንጎ እቶም ምስኦም ኮይኖም ነቲ ባይቶ ኣይሁድ (ሲነድርዮ) ዘቐሙ፣ ዓበይቲ ሕዝብን ጸሓፍትን ኢዮም ተጠቂሶም ዝርከቡ። ኣብ ብሥራት ሕማማት ጎይታና እውን ከምኡ።

እቲ ነደቕቲ ዝነጻቐዎ (ዝነጸግዎ) እምነ ርእሲ ማዕዝን ኮነ ከምዝበሃል፤ እዞም ዝጠቐስናዮም ሓለፍቲ ኣይሁድ፣ ነደቕቲ ወይ ወንጌቲ ቤተ መቐደስ ኣምላክ ኢዮም። ንኢየሱስ ከኣ ንቤተመቐደስ ዘይበቅዕ እምነ ጌርም ነጺጎሞ ማለትዮ (መዝ. 118:22) (ማቴ. 21:42፣ ማር. 12:10፣ ሉቃ. 20:17)።

ሊቃ ካህናት- ኣብ እዋን ሕማማት እቲ ዝተረረ መርገጺ ሓዘ ንምቕታል ኢየሱስ ይጽዕር፤

- ፈራዲ፣ ሓታቲ
- ክዳኑ ይቐድድ
- ይጭድር
- ንኩነኔ ኢየሱስ ይቐስቅስን (ማቴ. 26:63-66፣ ማር. 14:61-64)።

ንኩሉ ከም መራሒ፣ ከም ፖለቲካዊ በዓል ሥልጣን ኮይኑ ክፍጽሞ ኢዩ ዝርእ። ኣብ ቤተ መቐደስ ዘይኮነስ፣ ብኣባላት ባይቶ ተከቢቡ ኣብ መጋባእያ ኢዩ ከኣ ዝፍጽሞ።

- ንመሰክክር ይሰምዕ፣
- ይሓትት፣
- ይፈርድ፣

ኣብ ፍርዲ ምስ ኮነ ግን “ይጸርፍ ኣሎ”፣ “ንርእሱ ማዕረ ኣምላክ ይገብር ኣሎ” ብማሌት ነቲ ክሲ ሃይማኖታዊ መልክዕ ከልብስዎ ይጽዕሩ (ማቴ. 26:65)።

ኣብ ወንጌል ዮሐንስ ጽልኢ ሊቃነ-ካህናት ኣዚዮ ሓያል ኢዩ ኔሩ። “ይሰቕል፣ ይሰቕል” እናበሉ ዝጉስጉሱ፣ ብዘይካ ቄሳር ንጉሥ የቢልናን ዝብሉ፣ ካብ ሕዝቢ ዝነግብ ሓደ ሰብ ክመውት ይሓይሽ ይብል ቀያፋ (ዮሐ. 11:49-50)።

“ንሰካትኩም ኣይርድኣኩምንዮ” ይብል ቀያፋ። ንሱ ኢዩ ዝርድኡን ክግበር ዘለዎ ዝሕብርን።

ከማኡውን ቀያፋን ሃናን ክልተ ሊቀ-ካህናት ምንባሮም ይጥቀስ። ሓደ ጥሮታ ዝነበረ ኢየ፤ ቀያፋ ከአ እቲ ዓመት እቲ ሊቀ ካህናት ዝነበረ (ዮሐ. 11:51) ኢዩ ብማለት ነቲ ክልተ ምኪን ዝፈጥሮ ጸገም ክፈትሑ ይጽዕሩ ሊቃውንቲ።

3.4. ካህናትን ሊቃነ ካህናትን ኣብ ግብረ ሓዋርያት

ድጎሪ ትንሣኤ ብዙሕ ተክእሎታት ናይ ርክብ ኣይሁድን ክርስትያንን ኢዩ ኔሩ። እቶም ክርስትያን ርክቦም ኣየቃረጹን፤ ገና ናብ ቤተመቐደስ ኣይሁድ ከይዶም ይጽልዩ ምንባሮም ይንገረሎም (ግ.ሓ. 2:46)።

ብወገን ኣይሁድ ግን ክልተ ጋንታ ምንባሮም ይጠቅስ፤ ግብረ ሓዋርያት (6:7)። ገለ ንክርስትና ዝድግፉ፣ ናብ ክርስትናውን ዝኣትዉ ገለ ከአ ዘሳድዱ።

ሊቃነ ካህናት ግን ተቓውሞኦም ክገልጹን ይርከቡ (4:2)።

ከምቲ ድሮ ዝተጠቐሰ ጽሑፋት ሓዲስ ኪዳን ንሊቃነ-ካህናት ኣይሁድ ሥራሖም ክሰርሑ ኣይጠቐሱን (ማለት ክህነታዊ ኣገልግሎት ክህቡ ኣይረኣዩን)፣ ኣብ ናይ ፖለቲካ መድረክ ክዋሰኑ ጥራሕ ይርከቡ።

ወከልቲ ሕዝቢ እግዚአብሔር ኢዮም ግን እቲ ፖለቲካዊ ሥልጣን ጥራሕ ጎሊሑ ይርከብ። እዚ ተራን መልክዕንዚ ከአ ንክርስትያን ዘዩሖታትን ዘይሃንጽን ምንባሩ ብሩህ ኢዩ። ክህነት ሓደ ኣገዳሲ ተልእኮ ብሉይ ኪዳን ምኪኑ ዘይከሓድ ኢዩ። እንተኮነ ብከመይ ምስ ተልእኮ ኢየሱስ ከም ዝሓመድ ሓደ ብድሆ ኢዩ ኔሩ።

3.5. ብዝርአ ኣብ ኢየሱስ ክህነታዊ ጎድኒ ዝጎደለ ይመስል

ኣብ ኢየሱስን ኣብ ሥራሓቱን ክህነታዊ ጎድኒ ክንረክብ ንክእልዶ? ኣብ መጀመርያ እዚ ሕቶዚ ንቤተክርስትያን ኣብ ጸገም ዘእቲን ኣዎንታዊ መልሲ ዘይርከቦን ይመስል ይኸውን። ኣብ ሞንጎ ክህነት ኣይሁድን ኢየሱስን ጽቡቕ ርክብ ከምዘይነበረ ርኢና ኢና። ሕጂ ግን ብቀረባ መትከል ኢየሱስ ብምምርማር ንርኣዮ።

3.5.1. ንመንነት ኢየሱስ ዝወሃብ ዝነበረ መልስታት፤

ሀልውና ኢየሱስ ኣብ ጊዜኡ ብዙኅ ሕቶን ኣድናቕትን ኢዩ ፈጠሩ።

- መን ኢዩ እዚ ሰብዚ?
- ኣበዮናይ ጋንታ ኢዩ ክስራዕ ዝከኣል?

ወንጌላውያን ከም ዝሕብሩና፣ ካብ ጥርጣራ ብዙኃት ዝተፈላለዩ ርኢቶታት የቕርቡልና፡- ጎሩይ ኣምላክ፣ ልኡክ ሰይጣን፣ መምህር ጥበብ፣ ሓደገ መስድዒ፣ ወዲ ዳዊት፣ ናብ ምድሪ ዝተመልሰ ናይ ቀደም ነብይ፣ ... ወዘተ። ካብዚ ኩሉ ወላ ሓደ ሓሳብ ወይ ርኢቶ ክህነት ዘቕርብ ኣይርከብን። ወላ ሓደውን ኢየሱስ እቲ ናይ መጨረሻ እዋን ካህንን፣ ፍጹም መስዋዕቲ ናብ እግዚአብሔር ዘቕርብን ኢዩ ኢሉ ዝሓሰበ የሎን። ምክንያቱ ኢየሱስ ኣይሁዳዊ ካህን ከምዘይነበረ ንጹር ኢዩ ኔሩ። ክህነታዊ ዓሌት ኣይነበሮን፤ ንወላ ሓደውን እዚ ግምት እዚ ክፈጥረሉ ኣይክእልን ነበረ። ከመይ ክህነት ኣይሁድ ንኣሮንን ንደቂን ብእግዚአብሔር ዝተዋህበ ንካልኣት መስል ዘይህበን ኢዩ ኔሩ (ዘጸ 28:1፣ ሌዋ 8:2፣ ዘኁ. 16:17፣ ሢራ 45:15-25) ትእዛዝ ሕጊ ኦሪት ብዛዕባዚ ኣዚዩ ጽኑዕዩ፣ **“ንኣሮንን ንደቂን**

ነዚ ክህነታዊ ተልእኮ ክሕልፊ ኣቕሞም፣ ካልእ ነዚ መሰልዚ ክሕዝ ዝፍትን ሞት ይመጥ” (ዘኁ 3:10፣ 3:38)።

ብከምዚ ከኣ ክህነት ሓደ ሥድራ ብንጹር ካብ ካልኣት ተፈሊዮ ዘገልግሎ፣ ቅድስና ክህነት ዘነጽር ኢዩ።

ኢየሱስ ብትውልዱ ካብ ዓሌት ይሁዳ ኢዩ። ስለዚ ብሕገ ኦሪት መሠረት ካህን ኣይኮነን። ስለዚ ካልኣት ካህን ኢዩ ኢሎም ኣይጠርጠሩዎን፣ ንሱውን ዝኮነ ምልክት ኣየርኣዩን።

3.5.2. ተልእኮኡ ንነብይ እምበር ንካህን ከም ዘይመስል፤

ተልእኮኡ ዝኮነ ንኣይሁዳዊ ክህነት ዘነጽር ኣይነበሮን። ብዝያዳ ኣብ መስመር ነብያት ዝሰርዖ ተልእኮ ኢዩ ዝነበሮ። ከምቲ እቶም ነብያት ዝገብርዎ ዝነበሩ ንቃል እግዚአብሔርን ንምሕዳስ መንግሥቲ እግዚአብሔርን ምቕራቡን ኢዩ ዝእውጅ ዝነበረ። ንናይ ኤርሚያስን ሕዝቅኤልን ካልኣት ነብያትን ብዝመስል (1ነገ 22:11፣ ኤር. 19:10፣ ሕዝ 4:1-3) ሓደ ሓደ ጊዜ ብምሳሌ ይገልጹ ነበረ (ማቴ 21:18-22)።

ተአምራታቲውን ንናይ እዋን ኤልያስ ይመስል፣ ምርባሕ እንጌራ፣ ንወዲ መበለት ምትንሣእ፣ ንለምጻማት ምሕዋይ (ማቴ 14:13-21ን 2ነገ 4:42-44፣ ሉቃ 7:11-17ን 1ነገ 17:17-24፣ ማቴ 8:1-4ን 2ነገ 5)።

ሓደ ነብይ እኳ ደኣ ሓደ ዓብይ ነብይ እናበሉ ይሰምይዎ ነበሩ (ሉቃ. 7:16.39፣ ማቴ. 21:11.46፣ ዮሐ. 4:19፣ 6:14፣ 7:40፣ 9:17) ድኅሪ ትንሣኤ ጴጥሮስ ኢየሱስ ንሙሴ ዝመስል ነብይ ምዃኑ የዘካክር (ግ.ሐ. 3:22 cf. ዘዳግ. 18:18)።

ነብያት እስራኤል ብዝበዘሕ ንክህነት ይነቕፍዎን ካብኡ ይርሕቁን፣ ዝያዳ ናብ ተኣዝዞ ኣብ ሕይወት የተኩሩን ነበሩ። ኢየሱስውን ተመሳሳሊ ጎደና ኢዩ ስዒቡ። ወንጌላውያን ከም ዝሕብርዎ ጸረ ካህናት ዘይኮነስ ጸረ ሥርዓተ ኣምልኮኣዊ ጎደኒ ጥራሕ ዘዕዘዝ ኣገባባቶም ኢዩ ኔሩ። ንሕገ ንጽሕና ኢሎም ዝጽውዕዎ ግዳማዊ ነገራት ይነጽጎ ኔሩ። ንሕሙማት ብሰንበትውን እናሕወየ ነቲ ጥንታዊ ርድኢት ቅድስና ይነጽጎ ኔሩ። ንፍልልያት ንጽሕ ዘይንጽሕ ይነጽጎ ኔሩ። ካብ ካልኣት ብምፍላይ ዝመጽእ ቅድስና ዘይኮነስ ንካልኣት ብምቕባልን ብምክባር ዝመጽእ ቅድስና ይድግፍ ኔሩ።

መስዋዕቲ ትብል ቃል ኣብ ብሉይ ኪዳን 400 ጊዜ ትርከብ። ካብ ኣፍ ኢየሱስ ግን ክልተ ጊዜ ጥራሕ ኢያ ተጠቐሳ ትርከብ። ክልቲኣን ከኣ እግዚአብሔር ከምኡ ዓይነት መስዋዕቲ ከም ዘይብህግ ንምሕባር ኢዩ (ማቴ. 9:13፣ 12:7፣ ኣብ ክልቲኡ ንሆሴ. 6:6 ይጠቅስ)።

ኣብ ማርቆስውን ሓደ ጸሓፊ “ካብ መስዋዕትን ሕሩድን፣ ፍቕሪ እግዚአብሔርን ብጻይን ይበልጽ” ይብልጥ ኢየሱስ ከኣ ይድግፎ (ማር. 12:33)። ቅድሚ መስዋዕቲ ምቕራብ ምስ ሓውካ ምዕራቕ ከም ዝግባእውን የዘካክር (ማቴ. 5:23)።

ነቶም ንቤተ መቕደስ ዕዳጋ ጌሮም ዝነበሩ ማለት ንመስዋዕቲ ዝከውን ዝሸጡን ዝልውጡን ይሰጎም (ማቴ. 21:12፣ ዮሐ. 2:14-16)። ከምቲ ሚልክያስ ዝብሎ፣ “... እቲ እትደልዩዎ ጎይታ ናብ መቕደሱ ኪመጽእ ኢዩ፣ ... ንደቂ ሌዊ ማለት ንካህናት ኬጸርዮም ኢዩ። ንሳቶም ከኣ ንእግዚአብሔር መስዋዕቲ ንጽድቂ ኪሥውዑሉ እዮም” (ሚል 3:1-4)። ተሓድሶ ከምዘድሊ ይሕብር፣ ብከመይ ከም ዝፍጸም ግን ኣየነጽርን።

3.5.3. ኣብ ኢየሱስን ተልእኮኡን ዝርአ መሲሓዊ ተስፋ፤

ኣብ ኢየሱስን ተልእኮኡን ዝርአ መሲሓዊ ተስፋ፡ ክህነታዊ መልክዕ ኣይነበርን። ናብ ንጉሣዊ መሲሕነት (ወዲ ዳዊት) ዘተኮረ ኢዩ ኔሩ።

ብዛዕባ መንነቱ ኣብ ዝስማዕ ክትዓት፣ እቲ መሲሕ ድዩ? ውሉድን ተካእን ዳዊት (ማቴ. 12:23፣ ማር. 8:29፣ ዮሐ. 7:26.41፣ 12:34)። ኣብ ቅድሚ ፍርዲ ዝቐረበሉ ሕቶ'ውን ንሱ ኢዩ ኔሩ። መልሲ ኢየሱስ'ውን ነዚ ዘንጸባርቕ ኢዩ ኔሩ (ማር. 14:61 cf. መዝ. 109:1)። ድጎሪ ትንሣኤ'ውን ጴጥሮስ ነዚ መዝሙርዚ ጠቐሱ እግዚአብሔር ንኢየሱስ “ጎይታን መሲሕን” ከምዝገበሮ ይእውጅ (ግ.ሐ. 2:36-36)።

3.5.4. ሞቲ ሞት ገበነ 'ዩ፣ መቐጻዕቲ እምበር መስዋዕቲ ኣይመስልን፤

መንነቱን ተልእኮኡን ክህነታዊ ስእሊ ይህብ ከም ዘይነበረ ድኣ ንጹር ይኩን እምበር፣ ኩነታት ሞቲ ግን ነቲ ስእሊ ኣይለወጠንዶ?

ሞት ኢየሱስ ከም መስዋዕቲ ኢዩ እንርድኦ፡ ግን ከምቲ ጥንታዊ መስዋዕቲ'ውን ኣይኮነን፣ ኣገባባቱ ይኩን ዝተፈጸመሉ ቦታ ይኩን ቢይኑ ኢዩ። ከም መቐጻዕቲ ሞት ናይ ሓደ ገበነ ኢዩ ተፈጸሙ።

መንፈሳዊ መስዋዕቲ ኣብ ሞንጎ ሥርዓተ ኣምልኮን ምስ እግዚአብሔር ንምርካብን፣ ቡራኬ፣ ምሕረት ንምርካብን ተባሂሉ ኢዩ ዝፍጸም።

ሞት ሓደ ገበነ ግን ፍርዳዊ መስርሕ እምበር ሃይማኖታዊ ወይ መንፈሳዊ መስዋዕቲ ኣይኮነን። ንእግዚአብሔር ዘክብርን ምስ እግዚአብሔር ዘራክብን ዘይኮነስ ዘሕፍር ተግባር ኢዩ። ስለዚ ዝያዳ ንርክብ ኢየሱስን ክህነት ኣይሁድን ዘረሓሕቕ ኢዩ ኔሩ ክበሃል ይከኣል።

3.5.5. ኣብ ሰብከት ቀዳሞት ክርስቲያን ዝርአ ቅጽላት፤

ስለዚ ቀዳሞት ክርስቲያን ኣብ ሰብከቶም ብዛዕባ ክህነት ኢየሱስ እንተ ዘይተዛረቡ ዘገርም ነገር ኣይኮነን። ኣብኡን ኣብ ተልእኮኡን ሞቲን ነቲ ዝፈልጡዎ ዝነበሩ ክህነት ዝገልጽ ነገር ክዕዘቡ ኣይከኣሉን።

በዚ መሠረት ንመንነትን ተልእኮን ኢየሱስ ንምግላጽ ናብ'ቲ መሲሓዊ ቃላትን፣ ሕይወትን ኢዮም ኣተኮሮም። ኢየሱስ መሲሕ ኢዩ፣ ወዲ ዳዊት፣ ወዲ እግዚአብሔር ኢዩ። “ምእንታና ሞተ” (1ተሰ. 5:10)። ኣብ ክንዲ ካልእ ሙማት መስዋዕቲ ሥርዓተ ኣምልኮ ዘይኮነስ፣ መግለጺ ምሉእ ርእሰ ተጸምዶን ተወፋይነትን ኢዩ። “ክርስቶስ ምእንቲ ኃጢአትና ሞተ” (1ቆሮ. 15:3) ዝብል እምነት'ውን ክህነታዊ ስእሊ ኣይቀረጸን። ኣብ ጥንታዊ መስዋዕቲ፣ እቲ ዝስዋዕ “ምእንቲ ኃጢአት ሞይቱ ኣይበሃልን” ኢዩ። እቲ ዘደንቕ ናይ ቅ.ጳውሎስ “ወዲ ኣምላክ ስለ ዘፍቀረኒ ምእንታይ ሞይቱ” (ገላ. 2:20) ኣበሃህላ'ውን ዝኮነ ክህነታዊ ግምት ኣይህብን። ሓደ ናይ ሕይወት ወፊያ ኣብ ክንዲ ካልእ ሰብ ኢዩ ዘመልክት። ብዝያዳ ነቲ “ወዲ ሰብ ክግልገል ዘይኮነስ ክገልግልን ሕይወቱ በጃ ብዘታት ከወፍን ኢዩ ዝመጸ” (ማቴ. 20:28፣ ማር. 10:45) ዝብል ወንጌላዊ ቃል ኢዩ ዝመሳሰል። ነቲ “ሓራ ምውጻእ” ወይ “ድጎነት” “ምብጃው፣ ምድታን” ዝብል ቃላት ሓዲስ ኪዳን'ውን ተመሳሳሊ ሥራሕ ክርስቶስ ዝገልጽ ኢዩ። ስለዚ ንክርስቶስ ቃላት መስዋዕትን ክህነትን ዘይምጥቃም እዚ ኢዩ ምክንያቱ። እቲ ኣብ ቀዳመይቲ ቤተክርስቲያን ብተመሃርቱ ዝፍጸም ዝነበረ'ውን ምስ ክህነት ኣይሁድ ዘመሳሰል ነገር ኣይነበርን።

በዚ መሠረት እቶም መራሕቲ ማኅበር ክርስትያን “ካህን” (ኮህን፣ ሀይረዮስ) ዝብል ስም ኣይነበሮምን፣ ብዚያዳ ንተልእኮ (ሓዋርያውነት) ወይ ንኣገልግሎት ንሥልጣን ሓላፍነት ዝገልጽ መራሒ “ሓዋርያ” (ልኡክ)፣ “ዲያቆን” (ኣገልጋሊ)፣ “ጳጳስ” (ጓሳ ተከታታሊ)፣ “ሸማግሌ”፤ ኣስማት ክወስዱ ኢዮም እንረክቦም።

4. ገለ ገለ ርክባት

እዚ ዝተጠቐሰ ዝተፈላለ ሓበሬታታት ነታ ቀዳመይቲ ቤተክርስቲያን ጸገም ይፈጥረላ ምንባሩ ብሩህ ኢዩ። እንተኮነ እቲ ኩነታት ኩሉ ኣሉታዊ መልሲ ጥራሕ ኢዩ ዘለዎ ክበሃል ኣይከኣልን።

4.1. ቤት እግዚአብሔር ምህናጽ

መሠረት መሲሓዊ ንጉሥነት ዝኮነ ትንቢት ናታን ነቢይ፣ ወዲ ዳዊት ቤት ኣምላክ ከም ዝሃንጽ ኢዩ ዝዛረብ (2ሣሙ. 7:1-5,13)። ወንጌላውያን ነዚ ምህናጽ ቤት እግዚአብሔር፣ ቤት እስራኤል፣ ቤት ዳዊት ዝብል ቃላትን ሓሳብን ሓደ ካብ ተልእኮ ኢየሱስ ምዃኑ የነጽሩ።

ብሓሶትውን ኢየሱስ ንቤተ መቐደስ ደምሲሱ ብሰለሱት መዓልቲ ከም ዝሃንጽ ይክሰስ። ኢየሩሳሌም ንጉሣ ክበጽሕ ዝመጸሉ ጊዜ ስለ ዘየለለየት ትውቀስ (ሉቃ. 19:41-44)።

ምድምሳስ ቤተ መቐደስን፣ ምህናጽ ሓዲስ ቤተ መቐደስ ብሰለሱት መዓልትን (ማር. 14:58፣ 15:29, 37-39፣ ማቴ. 27:40.51-54 ርእ) ዝብል ሓደ ሓዲስ ሓሳብ ኢዩ።

ምድምሳስ ቤተ መቐደስ፣ ምብቃዕ ኣይሁዳዊ ክህነትውን ኢዩ። ምህናጽ ሓዲስ ቤተ መቐደስ ከኣ ምጅማር ሓዲስ ክህነት ኢዩ። ወንጌላውያን ግን ነዚ ሓሳብዚ ብንጹር ኣይገልጹዎን። ርክብ ቤተ መቐደስን፣ ምስጢር ኢየሱስን ጥራሕ ይሕብሩ (ዮሐ. 2:29)። ብዝተፈላለ ኣገባባት ከኣ ክጠቐስዎ ይርከቡ (ዮሐ. 4:20-24፣ 7:37-39፣ 11:48፣ 14:1-3፣ 17:24)። ኩሉዚ ከኣ ምስቲ መሲሓዊ ትውፊት ናይቲ ንቤት እግዚአብሔር ዝሃንጽ ወዲ ዳዊት ዝሰማማዕ ኢዩ (2ሣሙ.7:13፣ 1ነገ. 5:19፣ 8:13.19፣ 1ዜና 17:13፣ ጥባ. 9:8)።

4.2. ድራር ጸሎት ሓሙስን ኪዳንን

እዚውን ነቲ ጥንታዊ ትውፊት ናይ መኣዲ ዝገልጽ እኳ እንተኮነ፣ ሥርዓተ ኣምልኮኣዊ መስዋዕቲ ዝገልጽ ግን ኣይኮነን።

ኢየሱስ ነቲ ምብራክን ምቕራስ እንጌራን፣ ምዕዳል ወይንን ሓዲስ ትርጉም የልብሶ። ምእንቲ ድኅነት ካልኣት ዝሄደ ሥጋኡ ምውፋይን፣ ደሙ ምፍሳስ ዘመልክት ጌሩ ይገልጸ። እዚውን መስዋዕቲ ብሉይ ዝገልጽ ዘይኮነስ፣ ቆራጽ ወፊያ ርእሲ ምእንቲ ካልኣት ኢዩ።

እንተኮነ ኣብ ቃላት ኢየሱስ ሓደ ዘይከሓድ ትርጉም መስዋዕቲ ዝሓቕፈ ሓሳብ ንረክብ። ከመይ ነቲ “ደም” ዝብል ቃል ምስቲ “ኪዳን” ዝብል ቃል ከራክቦ ይርከብ። እዚ ከኣ ምስቲ ሙሴ ኣብ ሲናይ ንኪዳን እስራኤልን እግዚአብሔር ከጽድቕ ዝቐረበ መስዋዕቲ ዝተጠቐመሉ ቃላት ይመሳሰል ማለት “ሙሴ ከኣ ነቲ ደም ወሲዱ እዚ እቲ እግዚአብሔር ነዘን ቃላት እዚኣን ኪሀበኩም ከሎ ዝኣተዎ ኪዳን ዜጽንዕ ደም ኢዩ’ እናበለ ናብ ሕዝቢ ነጸጎ” (ዘጸ. 24:8)።

እዚ ርክብዚ ብፍላይ ኣብ ማቴዎስን ማርቆስን ንጹር ኢዩ፤ “ደመ ኪዳን” ዝብል ቃል ይጥቀም። “እዚ ናይ ሓዲስ ኪዳን ደመይ ኢዩ” (ማር. 14:24)። እቲ ዝተፈጸመሉ ዕለትን እዋንን እውን ምስቲ ናይ ፋሲካ ኣይሁድ ዝሰማማዕ ኢዩ ኔሩ። ብዘይካቲ ናይ ኪዳን መስዋዕቲ፣ ናብቲ ናይ በጊዕ ፋሲካውን ክሕሰብ ይከኣል (1ቆሮ. 5:7)።

ኣብ ልዕሊቲ መስዋዕቲ ኪዳን ማቴዎስ መስዋዕቲ (በጃ) ድንኳን ዝብል ይውስከሉ፣ ደም ኢየሱስ ሓደ “ምእንቲ ኅድገት ኃጢአት ናይ ብዙኃት ዝፈሰሰ” ደም ኢዩ ይብል (ማቴ. 26:28)። እዚ ከኣ ንጥንታዊ ሥርዓተ መስዋዕቲ ከይጠቐስ፣ እቲ “ንኅድገት ኃጢአት” ዝብል ሓሳብ ነቲ ናይ ሌዋ. 4:20 ዘሎ ናይ መግለጺ መስዋዕቲ ኅድገት ኃጢአት፣ መዕጸዊ ሓሳብ ይመስል፡ “እቲ ካህን ኅድገት ኃጢአት ይርከቡሎም፣ ሽዑ ኃጢአቶም ይኅደገሎም” ይብል።

ተመሳሳሊ ሓሳብውን ኣብ ሌዋ. 5:6.10.13.16.18፣ 6:6፣ 19:22 ይርከቡ። ብዙኃት ሊቃውንቲ ኣብቲ “በጃ ብዙኃት (በጃ ብዙኃት ... ዝፈሰሰ ደም) ዝብል ሓሳብ ናይ መስዋዕቲ ትርጉምን መልክዕን ይርእዩ፣ ምስቲ ውርደተይና ኣገልጋሊ ናይ ኢሳይያስውን የወዳድርዎ። እንተኮነ ብዛዕባ እቲ ኣገልጋሊ “ንብዙኃት ሓራ ከውጽእ ኢዩ”፣ “ንኣብሳ ብዙኃት ጸረ” (53:11-12) ይብል። ከማኡውን “ርእሱ በጃ ምስ ኣሕለፈ፣ ንወለዶኡ ክርኢ ኢዩ” (53:10) ይብል። መኣስ ከም ዘወፊ ግን ኣየነጽርን። ኣብ ሓዲስ ኪዳንውን ከም መስዋዕቲ ኮይኑ ኣይጥቀስን። ኣብ ግ.ሓ. 8:32 እውን ከም ዝሕረድ በጊዕ ኢዩ ዝብሎምበር ከም መስዋዕቲ ኣይብሎን። ስለዚ ወንጌላውያን ገና ንርክብ ምስጢር ኢየሱስን ክህነት ኣይሁድን ኣየነጽሩን ኢዮም።

4.3. ተክእሎ ርክባት ዘለዎ ዝመስል ጠቕስታት፤

ገለ ገለ ሊቃውንቲ፣ ነቲ “እቲ ናይ ኣምላክ ቅዱስ” (ማር. 1:24፣ ዮሐ. 6:69) ዝብል ቃል ንክህነት ዘመልክት ኢዩ ይብሉ።

ንጥምቀት ኢየሱስን፣ ነቲ “ወዲ ኣምላክ”፣ “ክርስቶስ” ዝብሉ ኣስማትን ምስ ክህነቱ ከመሳሰሉ ዝጽዕሩውን ኣይተሳእኑን። ከማኡውን ኣብቲ ንርኩሳት መናፍስቲ ምስገንገን፣ ንለምጸማት ምንጽሑን፣ ንሕፃናት ምብራኩን፣ ንኃጥኣን ምምሓሩን ክህነታዊ ተልእኮኡ ዘነጽር ኢዩ ዝብሎውን ኣለዉ።

ካልኣትውን ኣብ ዮሐ. 17 ተመርኩሶም ንክህነታዊ ጸሎትን ክህነታዊ መልክዕን ኢየሱስ ክገልጹ ዝጽዕሩ ኣለዉ። ነዚ ዘረድእ ከኣ ኢሳ. 53 ምጥቃሱ ኢዩ ይብሉ። ካልእ ተወሳኪ ሓሳብውን ኣከፋፍላ ናይታ ጸሎት ናይ ኢየሱስ፣ ምስቲ ክህነታዊ ሥርዓተ ኣምልኮ ተበጃውነት ዝመሳሰል ኢዩ ይብሉ። ማለት ኢየሱስ መጀመርያ ምእንቲ ርእሱ፣ ደኃር ምእንቲ ኣርድእቲ፣ ኣብ መጨረሻ ከኣ ምእንቲ ኩሎም ኣመንቲ ይጽሊ፣ እቲ ሊቀ ካህናትውን መጀመርያ በጃ ርእሱ፣ ደኃር በጃ ገዛኡ (ሥድራኡ)፣ ደኃር ምእንቲ ምሉእ ማኅበር እስራኤል ኢዩ ዘቕርብ ይብሉ (cf. ሌዋ. 16:11-16)።

ኣብዚ ዝተጠቐሰ ዘይንጹር ሓሳባትን ጠቕስታትን ተመርኩስካ፣ ብዛዕባ ክህነት ክርስቶስ ምዝራብ ኣይከኣልን ኢዩ። እዞም ነዚ ሓሳባትዚ ዘቕርቡ ሊቃውንቲ ብዙህ ተቓውሞታት ኢዩ በጺሑዎም። ምክንያቱ ድልዳል መሠረት ዘይብሉ ርክባታት ስለዘቕርቡ።

ሓደ ካብቲ ቁሩብ ክህነታዊ ሥራሕ ክርስቶስ ዝገልጽ ወይ ዝሕብር ኣገባብ ኣብ መጨረሻ ናይ ሉቃስ ዝርከብ ኢየሱስ ናይ ክህነት ኣተና ዝገልጽ፡ “ኢዮ ኣልጂሉ ባረኮም፣ ኪባርኮም ከሎ ከኣ ካብኣቶም ተፈልፆ፣ ናብ ሰማይውን ዓረገ” (ሉቃ. 24:50-51) ዝብል ኢዩ። እዚ እቲ ናይ መጨረሻ ሉቃስ ዝሕብረና መልክዕ ኢየሱስ ኢዩ። ኣብ ብሉይ ኪዳን እዚ ሥራሕዚ ዝገበር ሊቀ ካህናት ምኪኑ ኣብ ሌዋ. 9:22፣ ኣሮን ኣብ ምዝሃም ቅብኣቱ

“ኢድ አልጊሉ ናብ ሕዝቢ ባረኮም”፤ ሢራ. 50:20 ኣብ ምውጻእ ሓደ ሥርዓተ ኣምልኮ ስምኡን “ኢድ አልጊሉ፣ ንኩሉ፣፣ ጉባኤ ደቂ እስራኤል ቡራኬ ጎይታ ንክህብ”። ኣብ እዘን ክልተ እዋናት እቲ ቡራኬ ከምዚ ኣብ ሉቃስ እንረክቦ ምስጋድ ይሰዕሶ። ሥራክ ቀጺሉ ንእግዚአብሔር ክባርኩ ይዕድም። ኣብ ሉቃስውን ተመሳሳሊ ሓሳብ ኣሎ። ስለዚ ሉቃስ ኣብ መጨረሻ እዚ ክህነታዊ መልክዕ ኢየሱስ ክሕብር ምድላዩ የነጽር። ግን ገና ሓደ ዘይንጹር ሓበሬታ ጥራሕ ኢና ክንገብሎ እንክእል።

ስለዚ ብሓፈሻ ወንጌላውያን ብንጹር ብዛዕባ ክህነት ናይ ኢየሱስ ኣይዛረቡን ኢዮም። ገለ ገለ ሓበሬታታትኪ እንተሃቡ ኣካሊ ስለ ዘይኮነ፣ ነዚ ንምርጻእ ኣብቶም ካልኣት ጽሑፋት ሓዲስ ኪዳን ክንደሊ ኣሎና።

5. መዝገብ ቃላት “ክህነት” ኣብ ሓዲስ ኪዳን

ኣብ ዝሓለፈ ዝረኣናዮ ብዛዕባ ካህንን ሊቀ ካህናትን ዝብል ቃላት ነቲ ጸገም ከም ዘሎ ክንርጻእ ሓጊዙና። ብሓፈሻ ነቲ መዝገብ ቃላት ክህነት ኣብ ሓዲስ ኪዳን ምርኣይ ግን ዝያዳ ዝሓሸ ርድኢት ክህበና ይክእል ኢዩ።

	ማቴ	ማር	ሉቃ	ዮሐ	ግ.ሓ	መ.ጳ	ዕብ	1ጴጥ	ራእ	ጠቕላላ	LXX
1. ካህን (ሄይረዮስ)	3	2	5	1	3	-	14	-	3	31	800
2. ሊቀ ካህናት (ኣርከይረዮስ)	25	22	15	21	22	-	17	-	-	122	40
3. ፓንቲፍካል (ኣርከይራቲኮስ)	-	-	1	-	-	-	-	-	-	1	-
4. ክህነት (ሄይሮሱነ)	-	-	-	-	-	-	3	-	-	3	9
5. ክህነት (ሄይራተይያ)	-	-	1	-	-	-	1	-	-	2	16
6. ክህነት (ሄይራተዩማ)	-	-	-	-	-	-	-	2	-	2	3
7. ሥራሕ ክህነት ምትግባር (ሄይራተዩወን)	-	-	1	-	-	-	-	-	-	1	26
8. ቅዱስ ሥራሕ ምፍጻም (ሄይሩርገይን)	-	-	-	-	-	1	-	-	-	1	[1]

ሄይራተዩማ - ኣካታዒ ትሩም ዘለዎ ኢያ። ፍረ ናይ ሥራሕ ዝሕብር'ዩ እቲ “ማ” ዝብል መጨረሻ ቃል። ውጽኢት ናይ ሥራሕ'ዩ። ኣብዚ ግን ጋንታ ካህናት ወይ ኣሰራርሓኦም ኢዩ ዘመልክት።

እዚ ዝረኣናዮ ብሓፈሻ እንክስውን ንክርስቶስ ወይ ንክርስትያን ዝምልከት ጥራሕ እንተረኣና እቲ ሥእሊ ካልእ መልክዕዩ ዝሕዝ።

	ማቴ	ማር	ሉቃ	ዮሐ	ግ.ሓ	መ.ጳ	ዕብ	1ጴጥ	ራእ	ጠቕላላ
1. ካህን (ሄይረዮስ)	0	0	0	0	0		7		3	10
2. ሊቀ ካህናት (ኣርከይረዮስ)	0	0	0	0	0		10			10
4. ክህነት (ሄይሮሱነ)							1			1
6. ክህነት (ሄይራተዩማ)								2		2
8. ቅዱስ ሥራሕ ምፍጻም (ሄይሩርገይን)						1				1

እዚ ሥእሊዚ ነቲ ድሮ ዝበልናዮ ማለት ወንጌላውያንን ግብረ ሓዋርያትን ነቲ “ካህን” ዝብል ቃል ንኢየሱስ ኮነ ንተመሃርቲ ኣይጥቀሙሉን። ካልኣት ጽሑፋት ሓዲስ ኪዳን ግን ንእምነት ክርስትናን ንክህነትን ከዛምዱ ዝርከቡ ኣለዉ። ብፍላይ ኣብ ሰለስተ መጻሕፍቲ ጎሊሑ ይርእ። መልእክቲ ናብ ዕብራውያን፣ 1ጴጥሮስን፣ ራእይን። ብራብዓይ ደረጃ ከኣ ሮሜ 15/16 ኣሎ ግን ክርእ ዘለዎዮ።

ብንጹር ግን መልእክቲ ዕብራውያን ጥራሕ ኢያ ነቲ ካህንን ሊቀ ካህናትን ዝብል ቃላትን ክህነታዊ መግለጺታትን ንክርስቶስ እትጥቀሙሉ። ኣብ ሮሜ እቲ ተልእኮቲ ሓዋርያ ኢዩ ከም ምፍጻም ቅዱስ ሥራሕ ኮይኑ ዝቐርብ ዘሎ።

ኣብ 1 ጴጥሮስን ራእይን ከኣ እቶም ክርስትያን ኢዮም ከም ጋንታ ካህናት ወይ ካህናት ኮይኖም ዝግለጹ።

ምስጢር ክርስቶስ ክህነታዊ ጎድኒ ኣለዎዶ ንዝብል ሕቶ እዞም ጽሑፋት እዚኣም እወ ዝብል መልሲ ይህብዎ ኣለዉ። ወንጌላውያን ርኢኻ ኣሉታዊ መልሲ ዘሎ ይመስል። ግን ኣብ ወላ ሓደ ክፍሊ ናይ ሓዲስ ኪዳን ንክህነት ዝነጽግ ጽሑፍ ኣይርከብን። ቅ.ጳውሎስ ብሓፈሻ ንሕጊ ዝነጽግ ይመስል ግን ኣይኮነን። እኳ ደኣ ኣብ ሮሜ 3፡31 “እምበኣር ንሕጊይ ብእምነት ነፍርስ ኣሎና? ያእ እይፋልናን? ንሕግስ እባ ደኣ ነደልድሎ ኣሎና” ይብል።

ንክህነት ብዝምልከትዎን ከምኡ ኢዩ። ወላ ሓደ ክህነት ኣየድልን ኢዩ ዝብል ጽሑፍ ሓዲስ ኪዳን የሎን። እቶም ኣዎንታዊ መልሲ ወይ መግለጺ ዝህቡኪ ውሑዳት እንተኮኑ ኣንጻሮም ዝዛረብ ግን ወላ ሓደኪ ኣይርከብን። እዚ ኣገዳሲ ነጥቢዩ። እንተኮነ እቲ ሓቀ ርክቡ ንምርጻጽ ምጽናዕ ኣገዳሲ ኢዩ።

እታ ቀንዲ ብንጹርን ብዝሰፍሐን ብዛዕባ ርክብ ክርስቶስን ክህነትን እትዛረብ መልእክቲ ዕ ብራውያን ኢያ። እተን ካልኣት ተወሳኪ እየን።

መልእክቲ ዕብራውያን መጀመርያ ክርስቶስ ሊቀ-ካህናት ምኪኑ፣ ካህን ብእግዚኣብሔር ዝተጸውዐ ክኸውን ከም ዘለዎ፣ ግብራዊ ኅብረት ምስ ደቂ ሰባት ክህልዎ ከም ዘለዎ፣ ድኅሪ ኣነጺሩ፣ እቲ ኣብ ክህነት ክርስቶስ ዘይስዓር ሓዲስ ዓይነት ክህነት የነጽር። ክርስቶስ ወሳኒ ዝኮነ ክህነታዊ ተግባር ከም ዝፈጸመ፣ ፍረኡ ከኣ ንኩነታት ደቂ ሰባት ፈጸሙ ከም ዝለወጠ የዘንቲ።